

biex in-nies tiftaħar
bin-njeb tiegħu
li jċarrtu, jbiċċeru
u jeqirdu d-dib tax-xaġhri.

Poeta Malti
m'intix int le bħall-iljunfant imkabbar:
lin-nahla għaqiija
jien narak wisq tixbah.

MISSERIJETNA

Ta' M. AGIUS

Jekk jien inħares lejn dawk l-oqbra mħaffra,
Ġol-blat, li bihom l-eqdem nies imlietna:
Ikolli naħseb fit-twemmin u l-qedem

Ta' Misserijietna!

Jekk jien inħares lejn ir-raba' tagħna
U l-maqdes mibni f'Haġar Qim b'geblietna:
Ikolli naħseb fit-tħabrik u s-saħħa

Ta' Misserijietna!

Jekk jien inħares lejn l-imtieben qodma
Tar-riħ, u l-knejjes, ġo l-irħula u blietna:
Ikolli naħseb f'dik il-ħila u tjeba

Ta' Misserijietna!

Jekk jien inħares lejn is-swar qawwija
U t-torrijiet li nbnew madwar xtajtietna:
Ikolli naħseb fil-qawwiet u l-għaqal

Ta' Misserijietna!

Jekk jien inħares lejn xi ġnien jew misraħ
B'xi mafkar għal xi nies li hilthom ħjietna:
Ikolli naħseb fil-irġulija u ħniena

Ta' Misserijietna!

Jekk jien inħares lejn l-irħam bil-kitba
Jew f'kotba qodma b'tifikriet grajjietna:
Ikolli naħseb fil-ġieħ kbir u l-kobor

Ta' Misserijietna!

FIR-RAZZETT TA' KATARIN

Ta' A. BUTTIGIEG

Fil-qasrija ġewwa l-bitħa ċentufolju kbir, ħamran;
minn fuq fomm qed jitbissem rajt il-Ġmiel kollu ferħan;
Mill-qasbiet tal-kannizzata, qalb il-weraq ħadranin,
rajt il-Benna qed titbandal mal-egħnieqed ħamranin;
Minn ġol-bejta fir-rewwieħa smajt il-Ferħ qiegħed isaffar,
tit, tit, tit, bal serħ, bla hedu, minn ġo fomm għammiel imsaħħar;
U mit-twieqi kbar u żoroq tal-għajnejn ta' Katarin
rajt is-Sliem qiegħed jittawwal bit-tbissima tas-saffin.

LIL OMMI

Ta' VINCENZO UNGARO

Stenniena ma...
Titlaqx għal issa...
— Lil min għożżejt
B'imħabba kbira
Ta' qalb irsira
Li mlietni b'tamiet sbieħ ma' tul dil-ħajja.
Kont drajt narah lil wiċċek
U nisma' l-lehen tiegħek
X'ħin waħdi miegħek,
Inserrah din il-qalb għajjiena
Mill-qerq tan-nies ħajjiena
Li drabi qabdu miegħi.....
U meta kont infittxek
— Bħaċ-ċerv għatxan għall-ilma —
F'għajnejk kont nilmaħ tilma
Leħħa ta' dawl li jsaħħar.....
Li ġegħ'lni nibqa' nbaħħar
Għax inti tibqa' miegħi.
W-int issa tlaqt.....
Hallejtni waħdi
F'hedan il-wied tax-xewk u d-dmugh
Fejn l-ebda ruħ
Bil-ħila tagħha
Ma twassal magħha
Lill-ġisem fqir għad-dawl sabiħ tal-ħajja!